



కథా కౌముది

సింహం మాట్లాడింది

రవి కొప్పరపు

గత పది రోజులుగా ప్రపంచమంతా ఒకటే ప్రధానమైన వార్త. సింహం మాట్లాడింది. నమ్మలేకుండా ఉన్నా కాని అదే నిజం. టీవీలో కూడా చూపించారు. ప్రపంచమంతా ఆశ్చర్యపోయింది. మూగ జీవాలు మాట్లాడటమేంటి? మనుషులే సరిగ్గా మాట్లాడరు. మహా అయితే రామచిలుకలు మనమేమి నేర్పితే అవి చెప్తాయి తిరిగి. కాని ఈ సింహం అలా కాదు. స్వంతంగా మాట్లాడుతోంది. మీ అందరికీ ఒక అనుమానం రావచ్చు. ఏ భాష ? ఇంగ్లీషే. మాట కూడా సింహ గాండ్రంపులా వున్నాయి కాని అర్థం అవుతోంది. ఎక్కడుంది సింహం? టాంజానియాలో (ఆఫ్రికా లో దేశం) వున్న ఒక జూలో. అసలెవరితో మొదట మాట్లాడింది? పది రోజుల క్రితం, ఆ జూలో పనిజేసే ఎవరో రోజు బోను శుభ్రపరిచి భోజనం పెడతాడు. ఆ రోజు అలానే చేస్తే, సింహం సూటిగా చూస్తూ మాట్లాడిందట. అతను భయపడి పారిపోయి, తన పై అధికారులతో చెప్పే, అలా అలా అందరికీ తెలిసింది.

ఆరా తీస్తే కొన్ని విషయాలు తెలిసాయి. ఆ సింహం పుట్టినప్పుడు నుండి ఎవరో ఒక బ్రిటిషు జంతు శాస్త్రవేత్త సింహాలు, కోతుల రకాలు మీద పరిశోధన చెయ్యడానికి టాంజానియా వచ్చి దగ్గరుండి పెంచినదట. ఈ సింహం, ఇంకో చింపాంజీ, ఒక గొరిల్లా పిల్లలను దగ్గరుండి కొన్ని సంవత్సరాలా పాటు పరిశోధన చేసిందట. ఏమో, అప్పుడేమైనా నేర్చుకుందేమో సింహం? పత్రికల వాళ్ళు వెంఠనే ఆవిడ ఎక్కడుందో కనుక్కొని వివరాలడిగారు. మీరైమైన నేర్పించారా? సిమ్లమే ఎందుకు మాట్లాడుతోంది? మీరైమైన మందులిచ్చారా మాట్లాడటానికి? ఆవిడ తను కేవలం తన భాషలో వాటితో మాట్లాడానని, ప్రత్యేకమైన శిక్షణ ఏమీ ఇవ్వలేదని, అసలు తను భాషా నిపుణురాలు కానని, జంతు శాస్త్రవేత్తనని చెప్పింది. కాకపోతే తను ఆ జంతువులతో దాదాపు ఎనిమిది సంవత్సరాలు పని చేసానని, అప్పుడేమైనా అవి నేర్చుకొని ఉండొచ్చని చెప్పింది. అంతకు మించి, తన పరిశోధన తప్ప ఏమీ తెలియదని చెప్పింది.

సింహం చెప్పతోంది ఒకటే "ఈ భూమీద వున్న దేశాధ్యక్షులతో మాట్లాడాతి" అని. ఎవరైనా ఏమడిగినా అదే సమాధానం. వారం నుండి అందరూ తర్జన భర్జనలు పడుతున్నారు, ఏం చెయ్యాలని. అసలు సింహం మాట్లాడటమేంటి, అది దేశాధ్యక్షులు వినడటమేమిటి...నాన్సెన్స్. అది కేవలం ఐక్యరాజ్య సమితి లోనే సాధ్యం. ముందు మధ్యవర్తులు, చిన్న అధికారులతో విషయం చెప్పే, పైకి తీసుకెళతామన్నారు. చివరికి అడిగి అడిగి, సింహం ఒకటే చెప్పింది "వెళ్ళే సమయం వచ్చింది" అని. ప్రపంచం విస్తుపోయింది. ఎక్కడికి వెళ్ళే సమయం, ఎవరు వెళ్ళే సమయం? అదెప్పుడు? ఇంకేమీ అడిగినా మళ్ళీ అదే సమాధానం. ఇంక టీవీలో వాటిల్లో దీని గురుంచి 'నిపుణుల' చర్చలు. శాస్త్రీయంగా సిమ్లానికి మాట్లాడే అంగాలు, అవయవాలు లేవని ఒకరంటే, ఒక పక్క సిం హం మాట్లాడుతూ వుంటే అదసలు జరగదని అంటారేంటని ఇంకొకరు. ఇదేమైనా టాంజానియా ప్రభుత్వం ప్రపంచ దృష్టిని ఆకర్షించి, పర్యాటక

ఆదాయం పెంచుకునే పన్నాగమేమో అని కూడా ఇంకొక ఆలోచన. ఆ ప్రభుత్వం తమకేమీ సంభంధం లేదని, కావలంటే అనుమతి తీసుకొని పరీక్షించుకోవచ్చని చెప్పారు. ఇటువంటి సంఘటన తమ దేశంలో జరగడం వల్ల తమకే ఉపయోగమని గ్రహించి, ఆ జూ కి భద్రత పెంచారు.

చివరికి సమితి ముందు తీసుకు రావడానికి ఏర్పాట్లు జరిగిపోయాయి. సింహాన్ని ఒక బోను లో వుంచి సమావేశానికి తీసుకొచ్చారు. భద్రత కట్టుదిట్టంగా ఉంది. సమితిలో అంతా దేశాధ్యక్షులు రాలేదుకాని, వారి ప్రతినిధులు కొంత మంది వచ్చారు. ఇంకొంత మంది అసలు రాలేదు, ఎవ్వరినీ పంపలేదు. ఇదేదో వ్యర్థమైన సమావేశమని వాళ్ళ ఉద్దేశ్యం. ఏదో సింహం గాండ్రింపులు విని దాని మాటలు వినడమేమిటి? వేరే అత్యవసర పనులున్నాయ్ దీనికన్నా. టీ వీల్లో చూడొచ్చు కావాలంటే.

వివిధ దేశాల వారూ ఛానెళ్ళు ప్రసారం చెయ్యడానికి వచ్చారు. అందరూ ఆసక్తిగా చూస్తున్నారు. అంతా సిద్ధమయ్యింది. సమితి అధ్యక్షులు మొదట మాట్లాడారు.

"నేను మాట్లాడేది నీకు అర్థం అవుతోందా?" అని సింహాన్ని చూస్తూ అడిగారు.

సింహం అటూ, ఇటూ చూసి గర్జించింది "అర్థం అవుతోంది"

చిన్న కలకలం సమితిలోనూ, బయట కూడాను. మొదటిసారి ప్రపంచమంతా ఒకేసారి వినడం. అది కూడా ఒక కొత్త ప్రశ్నకు సమాధానం.

"సరే, ముందర అందరూ అనుకుంటున్న ముఖ్యమైన ప్రశ్న. అసలు నువ్వెలా మాట్లాడుతున్నావ్? అది కూడా మనుషులు మాట్లాడే భాష? మా శాస్త్రవేత్తల అంచనా ప్రకారం నీకు మాట్లాడే అవయవాలు అసలు లేవు కదా?"

కొద్ది సేపు మౌనం సింహం నుండి....తరువాత సమాధానం.

"నేను మీలా మాట్లాడటం లేదు, నా గాండ్రింపులే మీ భాషలో మీరు చేసే శబ్దాలు పోలి వుండేలా మార్చుతున్నా. అందుకని నాకు ప్రత్యేకమైన అవయవాలు అక్కర్లేదు. అలా చెయ్యడానికి కొంత సమయం పడుతుంది. అందుకనే మీరు అడిగే ప్రశ్నకు నేను వెంటనే సమాధానం చెప్పలేను"

"పరవాలేదు. సమయం తీసుకొనే చెప్పు. మాట్లాడటం సరే, అసలు మేము చెప్పేది అర్థం చేసుకోవాలంటే కూడా మెదడు పరిణితి చెంది వుండాలి కదా?"

"లేదని మీరనుకుంటున్నారు. అందులో మీ తప్పేమీ లేదు. తమ ప్రవర్తన, జీవించే విధానం విభిన్నంగా వుంటే అది అర్థం కాక పరిణితి చెందలేదని అనుకుంటారు. మేము కూడా మిమ్మల్ని చూసి, అసలు మీరు బుద్ధి జీవులేనా అని అనుకుంటున్నాము"

"మేము అంటే?" అడిగారు అధ్యక్షులు.

"జంతు జాతి. మీరు కూడా జంతువులే, కాని మీకు అది అర్థం కావడం లేదు."

"సరే, అసలు మా భాష ఎలా నేర్చుకున్నావ్?"

"ప్రతి జంతు జాతి లో కొన్ని జంతువులకి వేరే జాతుల భాష అర్థం అయ్యే సామర్థ్యం వుంటుంది. నా మటుకు, చిన్నప్పుడు ఒక శాస్త్రవేత్త దగ్గర పెరిగాను. దాని మూలంగా మీ భాష తెలిసింది. అదృష్టం కొద్దీ నాకు మిగతా జంతువుల భాష అర్థం అయ్యే సామర్థ్యం, తిరిగి సమాధానం చెప్పే సమర్థత వచ్చింది. మీ లాగే మిగతా కొన్ని జంతువులతో కూడా నేను మాట్లాడగలను. మీరు జూ కి వెళ్ళినప్పుడు కొన్ని సార్లు మా సింహాల గాండ్రింపులు వింటూంటారు. మేమేదో ఊరికే చేస్తున్నామని మీ ఉద్దేశ్యం. కాని ఆ గాండ్రింపుల తో మేము పక్షుల తోను, మిగతా జంతు జాతి తోను మాట్లాడుతున్నాం"

"అంటే నీ లాగే మిగతా జంతువులు కూడా మా భాష మాట్లాడ గలవా?" అనుమానంగా అడిగారు అధ్యక్షులు.

"ఉండొచ్చు, కాని అవి నన్ను ఎన్నుకున్నాయి మీతో మాట్లాడటానికి"

మళ్ళీ కలకలం. జంతువులు ఎన్నుకోవడేమిటి?

"అంటే?" ఎవరో అడిగారు.

"మీ ఉద్దేశ్యంలో సింహం అంటే రాజు, అధిపతి. మీ సంస్కృతి లోను, మీ దిన చర్యల్లో సింహం అంటే ప్రభావితం చేసే శక్తి, గౌరవ మర్యాదలుండే చిహ్నం. అందుకని, ఇంకేమైనా జంతువుని పంపిస్తే వినరేమోనని నన్ను ఎన్నుకున్నారు"

"ఏం వినాలి?"

"మిగతా జంతు జాతుల నుండి ఒక సందేశం. ఒక హెచ్చరిక అనుకోండి. అది మిమ్మల్ని బెదిరించే హెచ్చరిక కాదు. జరిగే వాస్తవానికి అద్దం పట్టే సందేశం. అందరినీ, అంటే మిమ్మల్నీ, మమ్మల్నీ ప్రభావితం చేసే సంఘటనలు జరుగుతున్నాయి, జరగబోతున్నాయి"

"ఏంటవి?"

కొద్ది సేపు మౌనం మళ్ళీ. ఏమయ్యిందో నని అందరూ చూస్తున్నారు.

"ఇంకొద్ది కాలంలో మీరూ, మేము అంతరించబోతున్నాము"

ఒక్కసారిగా సమితి సభలో పెద్ద కలకలం. అధ్యక్షులు సభను మళ్ళీ శాంతపరిచేందుకు సమయం పట్టింది.

"ఎవరు చెప్పారు నీకు? ఇంకెంత కాలం?"

సిం హం మళ్ళీ మౌనం. కొన్ని క్షణాల తరువాత కూడా సమాధానం రాకపోయేసరికి మళ్ళీ అడిగారు.

"ఆగిపోయావేం? చెప్పు"

"ఇప్పుడు మీరడిగిన ప్రశ్నకి, నేనిప్పుడు సమాధానం మొదలుపెట్టే దానికి ఎంత సమయం గడించినా అంత కాలం"

ఎవరికీ అర్థం కాలేదు.

"అది కేవలం కొన్ని క్షణాలే కదా. అంటే, ఇంకొన్ని క్షణాల్లో అంతరిస్తామా?"

"కాదు. ఒకటి చెప్పండి. మీకు ఇది కొద్ది క్షణాలే కదా. దేనితో పోలిస్తే? మనిషి ఆయుర్దాయం దాదాపు ఎనభై సంవత్సారాలు. ఈ ఎనభై సంవత్సారాల్లో ఎన్ని క్షణాలు వుంటాయి? కోటాను కోట్లు కదా? అంటే మీరు ఎనభై సంవత్సారాలు జీవిస్తారనే బదులు కొన్ని కోట్ల క్షణాలు జీవిస్తారని చెప్పొచ్చు కదా? మరి ఆ కోట్ల క్షణాల ముందు, నేను సమాధానం చెప్పటానికి తీసుకునే కొద్ది క్షణాలు అసలు లెక్క లోకి రాదు కదా?"

"అవును"

"అలాగే ఈ భూమి వయస్సు కోట్లాది సంవత్సరాలు. మీకు తెలుసు. ఆ వయస్సు ముందు మనమందరం అంతరించే సమయం లెక్కలోకి రాదు. అందుకే కొద్ది కాలంలో అన్నాను"

"అసలు అంతరించడం ఏమిటి?"

"మీకీ పాటికే తెలిసే వుంటుంది. ఈ భూమ్మీద ప్రతి రోజూ రక రకాల జాతులు అంతరించిపోతున్నాయి. మామూలుగా అయితే అది సర్వ సాధారణం. ఎన్నో కోట్ల సంవత్సరాల ముందు నుండి జరుగుతున్నదే. కాని మీ మానవ జాతి వచ్చి నప్పటి నుండి అది వేగవంతమైంది. ఎంతో కాలం వుండగలిగే జాతులు కూడ కేవలం కొద్ది సంవత్సరాలలో అంతరించిపోతున్నాయి. అది మీకు పట్టలేదు. ఎందుకంటే అది మీకు పెద్ద ఉపద్రవం లాగా

కనిపించలేదు. వాతావరణం వేడెక్కి, మీలో కొన్ని దేశాలు నివాసయోగ్యం కాని పరిస్థితులు వచ్చినా మీరు మారలేదు. ఇది ఇలానే సాగితే, మీతో పాటు మేము అంతరిస్తాము"

"ఎంత కాలం?"

"మా జంతు జాతి అంచనా ప్రకారం, మీరు ఇలానే సాగిస్తే, ఇంకో వందేళ్ళలో తొంభై శాతం జంతు జాతి, యాభై శాతం మానవ జాతి నశిస్తుంది"

మళ్ళీ చిన్న పాటి కల కలం.

అధ్యక్షులు ఎవరో ఇచ్చిన పేపరు ఒకటి తీసుకొని, దాన్ని చూస్తూ చెప్పారు.

"మా శాస్త్రవేత్తల అంచనా ప్రకారం, ఇంకో అయిదు వందల సంవత్సరాలు వుంది నువ్వు చెప్పినవి జరగడానికి. నీ లెక్క ఎలా వచ్చింది?"

"మీ శాస్త్రవేత్తలు అన్ని చోట్లా, అన్ని కాలాల్లో వుండలేరు. కాబట్టి వాళ్ళకి జరిగుతున్నది తెలిసేది కొంత మాత్రమే. మాకు అన్ని జంతువుల దగ్గర నుండి విషయాలు ఎప్పటికప్పుడు తెలుస్తాయి. అందుకే మీకు వాస్తవం చెబుతున్నా"

"వివిధ ప్రాణులు అంతరించే విషయాలు మాకు తెలుసు. దానికి తగ్గ నివారణ పధకాలు ఇప్పటికే మొదలు పెట్టాము. భూమి ఇంకా వేడెక్కుకుండా వుండాడానికి చర్యలు తీసుకుంటున్నాము." అధ్యక్షులు చెప్పారు.

"మీరు తీసుకున్న నిర్ణయాలు మంచి ఆరంభం. కాని దురదృష్టవశాత్తు ఇప్పటికే ఆలశ్యం అయిపోయింది. ప్రాణులు అంతరించడం అనేది ఈ భూమికి సాధారణం. ఎన్నో సార్లు జరిగింది. అసలు రాక్షస బిల్లులు అంతరించినందుకే కదా మీరు, మేము వచ్చింది. ఇప్పుడు మన వంతు. మనం వెళ్ళిపోయిన తరువాత కొత్త జాతులు పుట్టుకొస్తాయి. ఇది నిరంతర చక్రం. కాకపోతే ఇంతకు ముందు అంతరించడానికి కారణాలు భూకంపాలో, ఉల్కా పాతమో, అగ్ని పర్వతాలో. అన్నీ జీవం లేనివే జీవుల్ని అంతరించాయి. ఈ సారి జీవులే మిగత జీవులు అంతరించడానికి కారణం. ఆ కారణం కూడా మీకు తెలుసు. అది మీరే "

"అంటే ఏంటి, భయపెడుతున్నావా?"

"కాదు, మీకు ముందే చెప్పాను. వాస్తవం లో జరిగే హెచ్చరిక అని. దీన్ని మీరు బెదిరింపు గా తీస్కోవద్దు. అందుకే నన్ను పంపించారు. నా మాట వింటారని"

"ఏం చెప్పాలని?"

సిం హం కొద్ది క్షణాలు మౌనం దాల్చి కిందకు చూసింది. తరువాత మెల్లగా తలెత్తి చెప్పింది.

"వెళ్ళే సమయం వచ్చింది"

[Click here to share your comments on this story](#)